

## مشترکہ خاندانی نظام - شرعی نقطہ نظر سے

از: مولانا اختر امام عادل قاسمی

مہتمم جامعہ ربانی منورہ اشرفیہ، سستی پور، بہار

اللہ پاک نے اس روئے زمین کو انسانوں سے آباد کیا، ان کے آپس میں رشتے ناطے قائم کیے، ایک دوسرے کے ساتھ ضرورتیں وابستہ کیں، باہم تعارف کے لیے خاندانوں اور معاشروں کا سلسلہ جاری کیا، اور حقوق و فرائض کا ایک کامل نظام عطا فرمایا، یہ سب چیزیں ظاہر کرتی ہیں کہ انسان باہم مربوط بھی ہے اور ان کے درمیان کچھ فاصلے بھی ہیں، انسان بہت سے سماجی اقدار و روایات کا پابند بھی ہے اور اپنی پرائیویٹ زندگی میں بہت حد تک آزاد بھی، یہ دونوں چیزیں توازن کے ساتھ ہوں تو گھر اور معاشرہ جنت نظیر بن جاتا ہے اور توازن بگڑ جائے تو وہی گھر اور سماج جہنم کا نمونہ بن جاتا ہے۔

### انسانی فطرت

انسان فطری طور پر حریت پسند واقع ہوا ہے، وہ سخت اجتماعیت میں بھی انفرادیت کا خواہاں ہوتا ہے اور بے پناہ مشغولیت میں بھی تنہائی کا متمنی ہوتا ہے، اللہ پاک نے انسان کی عجیب خلقت بنائی ہے، وہ سب کے ساتھ رہتے ہوئے بھی اکیلا رہنا چاہتا ہے اور تنہائی میں بھی وہ اکیلا نہیں ہوتا، ہر شخص کی اپنی شناخت ہے، اپنا ذوق اور مزاج ہے، اپنے مسائل اور ضروریات ہیں اور کوئی شخص زندگی کے کسی بھی مرحلے پر اس کے لیے ہرگز رضامند نہیں ہے کہ اس کی شناخت گم ہو جائے اور اس کے ذوق و مزاج اور شخصی مسائل کو دوسروں کی خاطر نظر انداز کیا جائے، ہر اعتدال پسند انسان چاہتا ہے کہ وہ دوسروں کے کام آئے، مگر دوسروں کے لیے خود اس کی شخصیت فنا نہ ہو جائے، عام انسانی اقدار کا لحاظ و احترام ضروری ہے، مگر اس کی اپنی پرائیویسی بھی ختم نہ ہو، وہ دنیا کے ہر رنگ و نوع کو قبول کرنے کو آمادہ ہے، مگر اس کا اپنا امتیاز بھی برقرار رہنا چاہیے، انسان کے اسی مزاج اور طبقاتی اور

خاندانی رنگارنگی کے اسی راز کو قرآن کریم نے مختصر اور بلیغ انداز میں اس طرح بیان کیا ہے:

﴿جَعَلْنَاكُمْ شُعُوبًا وَقَبَائِلَ لِتَعَارَفُوا﴾ (الحجرات: ۱۳)

ترجمہ: ہم نے تمہارے اندر مختلف جماعتیں اور خاندان بنائے تاکہ تم باہم پہچانے جاؤ۔

## طبقاتی فرق کا مقصد

یہ طبقاتی فرق انسان کے لیے ایک امتحان ہے کہ اس فرق کا استعمال بندہ کس طور پر کرتا ہے؟ قرآن کریم میں ایک دوسرے مقام پر ہے:

وَهُوَ الَّذِي جَعَلَكُمْ خَلِيفَةَ الْأَرْضِ وَرَفَعَ بَعْضَكُمْ فَوْقَ بَعْضٍ دَرَجَاتٍ لِيُبْلُوَكُمْ فِي مَا آتَاكُمْ إِنَّ رَبَّكَ سَرِيعُ الْعِقَابِ وَإِنَّهُ لَغَفُورٌ رَحِيمٌ (۱۶۶:۶)

ترجمہ: اللہ پاک ہی نے تم کو زمین کا خلیفہ بنایا اور باہم فرق مراتب رکھا تاکہ تم کو عطا کردہ چیز کے بارے میں آزمائے، بیشک تیرا پروردگار جلد عذاب دینے والا ہے اور وہ یقیناً بخشنے والا اور مہربان بھی ہے۔

اسی لیے شریعت مطہرہ نے اپنے تمام قانونی احکام اور اخلاقی ہدایات میں اس فطری تنوع کا لحاظ رکھا ہے، زندگی کا کوئی مرحلہ ہوا اسلام نے اپنے کسی بھی حکم میں یہ احساس نہیں ہونے دیا کہ اس نے کسی فریق یا زندگی کے کسی پہلو کو نظر انداز کیا ہو، یا کسی کی شناخت کو ختم کرنے کی کوشش کی ہو، اسلامی قانون سرِ با عدل و انصاف پر مبنی ہے، اسی بنیاد پر یہ دینِ قیم اور دینِ فطرت ہے، اسلام کے نزدیک عدل ہی تقویٰ کا معیار ہے۔

قرآن کی ہدایت ہے کہ سخت سے سخت حالات میں بھی عدل کا دامن ہاتھ سے نہیں چھوٹنا

چاہیے:

إِعْدِلُوا هُوَ أَقْرَبُ لِلتَّقْوَى (مائدہ: ۸)

ترجمہ: انصاف کرو یہ تقویٰ سے زیادہ قریب ہے۔

## احکام و ہدایات میں ہر طبقہ کی رعایت

ہم مثال کے طور پر اسلام کی چند ان ہدایات کا تذکرہ کرتے ہیں، جن کا تعلق دو مختلف المراتب فریقین سے ہے اور جن سے انسان کو روز و شب دو چار ہونا پڑتا ہے:

والدین اور اولاد مختلف طبقے ہیں، مگر اسلام نے دونوں کے مراتب کا مکمل لحاظ رکھتے ہوئے قانونی ہدایات دی ہیں، ایک طرف والدین کا اتنا عظیم حق بتایا گیا کہ ان کے سامنے اُف تک کہنے کی اجازت نہیں ہے، قرآن کریم میں ہے:

وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أِفٌ وَلَا تَنْهَرُهُمَا وَقُلْ لَهُمَا قَوْلًا كَرِيمًا وَأَخْفِضْ لَهُمَا جَنَاحَ الذَّلِيلِ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيَانِي صَغِيرًا (الاسراء: ۲۴)

ترجمہ: اور والدین کے ساتھ حسن سلوک کرو اگر ان میں سے کوئی ایک یا دونوں بڑھاپے کو پہنچ جائیں تو ان کو اُف نہ کہو اور نہ جھڑکو، ان سے اچھے لہجے میں بات کرو اور رحمت و انکسار کے ساتھ ان کے آگے جھک جاؤ اور ان کے لیے دعا کرو کہ پروردگار ان پر رحم فرما، جس طرح انھوں نے بچپن میں میری پرورش کی تھی۔

احادیث میں والدین کے حق کو جہاد فی سبیل اللہ سے بھی مقدم بتایا گیا ہے، حضرت عبداللہ ابن مسعود روایت کرتے ہیں:

﴿قُلْتُ يَا رَسُولَ اللَّهِ أَى الْعَمَلِ أَحَبُّ إِلَى اللَّهِ؟ قَالَ: الصَّلَاةُ عَلَى وَقْتِهَا قُلْتُ ثُمَّ أَى؟ قَالَ بَرُّ الْوَالِدَيْنِ، قُلْتُ ثُمَّ أَى؟ قَالَ الْجِهَادُ فِي سَبِيلِ اللَّهِ﴾

(بخاری مواقت الصلوة: ۵۰۴، مسلم کتاب الایمان: ۸۵، ترمذی باب البر والصلوة: ۱۸۹۸، نسائی المواقت: ۶۱۰،

احمد: ۴۳۹/۱، دارمی الصلوة: ۱۲۲۵)

ترجمہ: میں نے عرض کیا یا رسول اللہ! اللہ پاک کے نزدیک سب سے پسندیدہ عمل کیا ہے؟ آپ نے ارشاد فرمایا، وقت پر نماز پڑھنا، میں نے عرض کیا، اس کے بعد کس عمل کا درجہ ہے؟ آپ نے ارشاد فرمایا، والدین کے ساتھ حسن سلوک کرنا، میں نے عرض کیا پھر کون سا عمل؟ آپ نے فرمایا جہاد فی سبیل اللہ۔

دوسری طرف والدین کو اپنی اولاد کے حقوق کی طرف توجہ دلائی گئی اور انسان پر اولاد کی تعلیم و تربیت کی پوری ذمہ داری ڈالی گئی اور کہا گیا کہ اس سلسلے میں اللہ کے دربار میں ان کو جو ابدی کا سامنا کرنا ہوگا، ایک حدیث کے الفاظ ہیں:

﴿وَالرَّجُلُ رَاعٍ فِي أَهْلِهِ وَمَسْئُولٌ عَنْ رَعِيَّتِهِ﴾ (بخاری باب الجمعة: ۸۵۳)

ترجمہ: مرد اپنے گھر والوں کا نگران ہے، اس سے اس کی رعیت کے بارے میں باز پرس ہوگی۔

اولاد کو انسان کی سب سے بڑی پونجی اور صدقہ جاریہ قرار دیا گیا، ارشاد نبوی ہے:

﴿إِذَا مَاتَ الْعَبْدُ انْقَطَعَ عَمَلُهُ إِلَّا مِنْ ثَلَاثٍ: صَدَقَةٌ جَارِيَةٌ أَوْ عِلْمٌ يُنْتَفَعُ بِهِ مِنْ بَعْدِهِ أَوْ وَلَدٌ صَالِحٌ يَدْعُو لَهُ﴾ (مسلم الوصية: ۱۶۳۱)

ترجمہ: جب انسان مر جاتا ہے تو اس کا عمل بند ہو جاتا ہے سوائے تین چیزوں کے کہ ان کا ثواب موت کے بعد بھی جاری رہتا ہے: (۱) صدقہ جاریہ (۲) ایسا علم جس سے بعد میں بھی نفع اٹھایا جاسکے (۳) نیک اولاد جو اس کے لیے دعا کرے۔

✽ نکاح کے باب میں اولیا کو ہدایت دی گئی کہ بالغ لڑکیوں کا نکاح ان کی مرضی کے بغیر نہ کیا جائے، ورنہ نکاح درست نہیں ہوگا۔

﴿وَالْبِكْرُ تُسْتَأْذَنُ فِي نَفْسِهَا وَإِذْنُهَا صَمَاتُهَا، متفق عليه﴾ (مشکوٰۃ باب الولی فی النکاح ص: ۲۷۰)

ترجمہ: کنواری لڑکی سے اجازت لی جائے گی، اور اس کی اجازت کا مطلب خاموشی ہے۔ دوسری طرف لڑکیوں کو متنبہ کیا گیا کہ اپنے اولیا کے مشورہ کے بغیر نکاح نہ کریں، جو عورت بغیر کسی مجبوری کے ایسا کرے گی وہ بے حیائی اور گناہ کی مرتکب قرار دی جائے گی، ارشاد نبوی ہے:

﴿أَيُّمَا امْرَأَةٍ نَكَحَتْ نَفْسَهَا بِغَيْرِ إِذْنٍ وَلَيْتَ مَا فَنِكَاحُهَا بَاطِلٌ، رواه احمد والترمذی﴾ (مشکوٰۃ: ۲۷۰)

ترجمہ: جو عورت اپنے ولی کی مرضی کے بغیر اپنا نکاح کرے گی اس کا نکاح باطل ہے۔  
✽ میاں اور بیوی گھریلو زندگی کے بڑے ستون ہیں، ازدواجی زندگی میں دونوں کو الگ الگ ہدایات دی گئیں، شوہر سے کہا گیا کہ تمہاری ایک گونہ فضیلت کے باوجود ان کے حقوق کے معاملہ میں تم اسی طرح جواب دہ ہو جس طرح کہ وہ تمہارے معاملے میں جواب دہ ہیں:

﴿وَلَكُنَّ مِثْلُ الذِّی عَلَیْهِنَّ بِالْمَعْرُوفِ وَلِلرِّجَالِ عَلَیْهِمْ دَرَجَةٌ﴾ (بقرہ: ۲۲۸)

ترجمہ: عورتوں کا مردوں پر اتنا ہی حق ہے، جتنا مردوں کا ان پر ہے؛ البتہ مردوں کو عورتوں پر فضیلت حاصل ہے۔

جو لوگ اپنے گھر والوں کے ساتھ اچھے طور پر رہتے ہیں، ان کو سوسائٹی کا اچھا آدمی قرار دیا گیا، نبی کریم ﷺ نے ارشاد فرمایا:

خَيْرُكُمْ خَيْرُكُمْ لِأَهْلِهِ وَأَنَا خَيْرُكُمْ لِأَهْلِي الحديث رواه الترمذی والدارمی.

(مشکوٰۃ باب عشرۃ النساء: ۲۸۱)

تم میں بہتر شخص وہ ہے جو اپنے گھر والوں کے لیے بہتر ہو اور میں اپنے گھر والوں کے لیے تم سب سے بہتر ہوں۔

عورتوں کی دلدہی کا اس قدر خیال رکھا گیا کہ ان کی جبری اصلاح سے بھی روکا گیا، ارشاد فرمایا گیا:

﴿إِنَّ الْمَرْأَةَ خُلِقَتْ مِنْ ضَلَعٍ وَلَنْ تَسْتَقِمَ لَكَ عَلَى طَرِيقَةٍ فَإِنْ اسْتَمْتَعَتْ بِهَا اسْتَمْتَعَتْ بِهَا وَفِيهَا عِوَجٌ وَإِنْ ذَهَبَتْ تُقِيمُهَا كَسَرْتَهَا وَكَسَرُهَا طَلَاَقُهَا﴾ (صحیح مسلم الرضاع: ۱۳۶۸)

ترجمہ: بیشک عورت پسلی سے پیدا کی گئی ہے اور وہ کبھی تمہارے ایک راستے پر سیدھی نہیں چل سکتی، پس اس سے جو نفع اٹھا سکتے ہو اٹھا لو، اس میں کجی ہے اگر تم اس کو ٹھیک کرنے کے درپے رہے تو اس کو توڑ ڈالو گے، توڑنے کا مطلب طلاق ہے۔

ایک حدیث میں ہے:

﴿لَا يَفْرُكُ مُؤْمِنٌ مُؤْمِنَةً إِنْ كَرِهَ مِنْهَا خُلُقًا رَضِيَ مِنْهَا خُلُقًا آخَرَ﴾ (مسلم الرضاع ۱۳۶۹، ۲/۳۲۹)

ترجمہ: کوئی مومن مرد کسی مومن عورت سے نفرت نہ کرے؛ اس لیے کہ اگر ایک بات ناپسند ہوگی تو دوسری کوئی بات ضرور پسند آئے گی۔  
دوسری طرف عورت کو تنبیہ کی گئی کہ:

﴿لَوْ كُنْتُ امِراً أَحَدًا إِنْ يَسْجُدُ لِأَحَدٍ لِأَمْرَتِ الْمَرْأَةِ تَسْجُدُ لِرُؤُوسِهَا وَلَوْ أَمَرَهَا أَنْ تَنْتَقِلَ مِنْ جَبَلٍ أَصْفَرَ إِلَى جَبَلٍ أَسْوَدَ وَمِنْ جَبَلٍ أَسْوَدَ إِلَى جَبَلٍ أَبْيَضَ كَانَ يَنْبَغِي لَهَا أَنْ تَفْعَلَهُ﴾ (رواہ احمد والترمذی الرضاع ۱۵۹، مشکوٰۃ باب الطَّلَعِ وَالطَّلَاقِ ص ۲۸۳)

ترجمہ: اگر میں کسی کو کسی کا سجدہ کرنے کا حکم دیتا تو عورت کو حکم دیتا کہ وہ اپنے شوہر کا سجدہ کرے اور اگر شوہر حکم دے کہ زرد پہاڑ سے سیاہ پہاڑ پر چلی جائے اور سیاہ پہاڑ سے سفید پہاڑ کی طرف منتقل ہو تو عورت کو یہ حکم مان لینا چاہیے۔

ایک حدیث میں ہے کہ:

﴿إِذَا دَعَا الرَّجُلُ إِلَى فِرَاشِهِ فَأَبَتْ أَنْ تَجِيءَ فَبَاتَ غَضْبَانَ عَلَيْهَا لَعْنَتُهَا الْمَلَائِكَةُ

حَتَّى تَصْبِحَ ﴿بخاری باب بدر الخلق ۳۰۶۵، مسلم الزکاح ۱۳۳۶﴾

ترجمہ: مرد اگر اپنی بیوی کو اپنے پاس بلائے اور عورت آنے سے انکار کر دے، پھر شوہر اس سے ناراض ہو کر سو جائے تو صبح تک فرشتے اس عورت پر لعنت بھیجتے رہتے ہیں۔

ایک دوسری حدیث میں ہے:

﴿لَا يَحِلُّ لِامْرَأَةٍ أَنْ تَصُومَ وَ زَوْجُهَا شَاهِدٌ إِلَّا بِإِذْنِهِ، وَلَا تَأْذَنُ لِأَحَدٍ فِي بَيْتِهِ إِلَّا بِإِذْنِهِ﴾ (بخاری، الزکاح ۴۸۹۹، مسلم الزکاح ۱۰۲۶، احمد ۲/۳۱۶)

ترجمہ: کسی عورت کے لیے درست نہیں کہ شوہر کی موجودگی میں اس کی اجازت کے بغیر (نفل) روزہ رکھے یا کسی کو اس کی مرضی کے بغیر اس کے گھر میں آنے کی اجازت دے۔

شوہر کی رضا مندی کو عورت کے لیے جنت میں داخلہ کا وسیلہ قرار دیا گیا، حضرت ام سلمہؓ روایت کرتی ہیں کہ رسول اللہ ﷺ نے ارشاد فرمایا:

أَيُّمَا امْرَأَةٍ مَاتَتْ وَ زَوْجُهَا رَاضٍ دَخَلَتْ الْجَنَّةَ (الترمذی الرضاع ۱۱۶، ابن ماجہ الزکاح

(۱۸۵۳)

ترجمہ: جو عورت مر جائے اور اس کا شوہر اس سے راضی ہو تو وہ جنت میں داخل ہوگی۔

﴿ایک طرف امراء و حکام کو عدل و انصاف، ادائے امانت، رحم و کرم، خوف خدا اور قانون کی بالادستی کی تاکید کی گئی، ﴿الرَّاحِمُونَ يَرْحَمُهُمُ الرَّحْمَنُ اِرْحَمُوا مَنْ فِي الْاَرْضِ يَرْحَمْكُمْ مَنْ فِي السَّمَاءِ﴾ (رواہ ابوداؤد و الترمذی: ۴۳۳)

ترجمہ: رحم کرنے والوں پر رحمن رحم کرتا ہے، اہل زمین پر رحم کرو آسمان والا تم پر رحم کرے گا۔

إِعْدِلُوا هُوَ أَقْرَبُ لِلتَّقْوَى (مائدہ: ۸) ترجمہ: انصاف کرو یہ تقویٰ کے زیادہ قریب ہے۔

أَنْ تَوْذُوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ الْآيَةَ

(نساء: ۸)

ترجمہ: امانتیں اہل امانت کے حوالے کرو اور لوگوں کے درمیان فیصلہ کرو تو انصاف کے

ساتھ کرو۔

نبی کریم ﷺ نے ارشاد فرمایا:

مَا مِنْ إِمَامٍ يَغْلِقُ بَابَهُ مِنْ دَوَى الْحَاجَةِ وَالْخُلَّةِ وَالْمَسْكِنَةِ إِلَّا أَعْلَقَ اللَّهُ أَبْوَابَ

السَّمَاءِ دُونَ خُلَّتِهِ وَحَاجَتِهِ وَمَسْكِنَتِهِ (ترمذی ابواب الاحکام ص ۲۲۷)

ترجمہ: جو امام و حاکم ضرورت مندوں سے اپنا دروازہ بند کر لیتا ہے، اللہ تعالیٰ اس کی ضرورت کے وقت آسمان کے دروازے بند کر لے گا۔

من ولی من امر المسلمین شیئاً فاحتجب دون خلتهم و حاجتهم و فقرهم و فاقتهم احتجب اللہ عز و جل يوم القيامة دون خلتہ و فاقتہ و فقرہ (متدرک حاکم کتاب الاحکام ج ۳ ص ۹۳ حیدرآباد)

ترجمہ: جو شخص مسلمانوں کے معاملہ کا ذمہ دار ہونے کے بعد ان کی ضرورت کے وقت سامنے نہ آئے گا اللہ تعالیٰ قیامت کے دن اس کی ضرورت و حاجت کے وقت اس کو نظر نہیں آئے گا۔

الإمام الذی علی الناس راع هو مسئول عن رعیتہ (بخاری کتاب الاحکام ۲/۱۰۵۷)

ترجمہ: وہ امام جو لوگوں پر مقرر ہے وہ نگران کا رہے اس سے اس کے زیر نگرانی اشخاص کے متعلق باز پرس ہوگی۔

مامن عبد یسترعیه اللہ رعیة فلم یحطها بنسجته إلا لم یجد راحة الجنة (بخاری کتاب الاحکام ۲/۱۰۵۷)

ترجمہ: جس بندہ کو اللہ کسی رعیت کا نگران بنائے اور وہ اس کی خیر خواہی پوری نہ کرے تو وہ جنت کی بوجھی نہیں پائے گا۔

دوسری جانب عوام کو اپنے امیر کی ہر جائز امر میں اطاعت کی تلقین کی گئی اور اس کو اللہ اور رسول کی اطاعت کا حصہ قرار دیا گیا، اگر امیر اپنی ذمہ داریوں کے باب میں کوتاہی کا شکار ہو تب بھی اس کو نظر انداز کر کے اپنی ذمہ داریوں کو نبانے کی ہدایت کی گئی۔

قرآن کریم میں ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾ (النساء: ۵۹)

ترجمہ: اے ایمان والو! اللہ اور اس کے رسول اور اپنے ذمہ داروں کی اطاعت کرو۔

ارشاد نبوی ہے:

﴿على المرء المسلم السمع والطاعة فيما أحب وكره إلا أن يؤمر بمعصية فإذا

أمر بمعصية فلا سمع ولا طاعة﴾ (بخاری الاحکام ۶۷۲۵، مسلم الامارۃ ۱۸۳۹، الترمذی الجہاد ۱۷۰۷)

ترجمہ: ہر مسلمان پر امیر کی سمع و طاعت ہر معاملہ میں واجب ہے، جی چاہے یا نہ چاہے، الا یہ کہ کسی معصیت کا حکم دیا جائے، اگر امیر معصیت کا حکم دے تو پھر سمع و طاعت واجب نہیں ہے۔

ایک روایت میں ہے کہ ایک شخص نے رسول اللہ ﷺ سے سوال کیا:

يا نبي الله! أ رأيت إن قامت علينا أمراء يسألوننا حقهم ويمنعوننا حقنا فما تأمرنا؟ فأعرض عنه ثم سأله مرة ثانية، فقال رسول الله صلى الله عليه وسلم اسمعوا وأطيعوا فإنما عليهم ما حملوا وعليكم ما حملتم ﴿ (مسلم الامارة ۱۸۳۶، الترمذی النعتن ۲۱۹۹)

ترجمہ: اے اللہ کے رسول ﷺ! اگر ہم پر ایسے امراء مسلط ہو جائیں جو ہم سے اپنا حق وصول کریں؛ لیکن ہمیں ہمارا حق نہ دیں تو ایسے امراء کے بارے میں آپ کا حکم کیا ہے؟ آپ نے ارشاد فرمایا: اس بات کو نظر انداز کر دو، اس نے دوبارہ یہی سوال کیا، رسول اللہ ﷺ نے فرمایا تمہارا کام سماع و طاعت ہے تم پر تمہارے کام کی ذمہ داری ہے ان پر ان کے کام کی ذمہ داری ہے۔

﴿ ایک طرف مال والوں کو مال خرچ کرنے کی ترغیب دی گئی اور صدقہ و خیرات کے اتنے فضائل بیان کیے گئے کہ بعض صحابہؓ نے اپنا سارا مال ہی صدقہ کر دینے کی ٹھان لی تھی۔

پڑوسیوں کا اتنا حق بتایا گیا کہ گھر کے سالن میں بھی ان کو شریک کیا گیا، رسول اللہ ﷺ نے ارشاد فرمایا:

﴿ إذا طبخت مرقة فاكثر مائها وتعاهد جيرانك ﴾ (مسلم البر والصلة والآداب

۲۶۲۵، الترمذی الأطعمة ۱۸۳۳، ابن ماجہ الأطعمة ۳۳۲۶)

ترجمہ: شوربہ پکاؤ تو پانی بڑھادو اور اپنے پڑوسیوں کا خیال رکھو۔

لیکن دوسری طرف سوال کرنے اور کسی سے مدد مانگنے کو انسانی غیرت کے خلاف کہا گیا اور اس کو چہرہ پر گردائی کے بدنامی سے تعبیر کیا گیا (دیکھیے صحیح بخاری کتاب الصدقات باب من سأل الناس تكثر، ۱/۱۹۹) اور فرمایا گیا: اليذ العُليا خَيْرٌ مِنَ اليذِ السُفلى (بخاری کتاب الصدقات باب الاستغفار عن المسئلة ۱/۱۹۹)

ترجمہ: اوپر والا ہاتھ نیچے والے ہاتھ سے بہتر ہے۔

﴿ ایک طرف انسان کو مواقع تہمت سے بچنے کا حکم دیا گیا تاکہ کسی کو بدگمانی یا قیاس آرائی کا موقع نہ ملے تو دوسری طرف اپنے مؤمن بھائیوں کے ساتھ حسن ظن رکھنے کا حکم دیا گیا اور بہت سے گمانوں کو گناہ قرار دیا گیا اور کسی کی ٹوہ میں رہنے سے منع کیا گیا؛ بلکہ بے اختیار اگر کسی مسلمان کے کسی عیب پر نگاہ بھی پڑ جائے تو اس کو ہر ممکن طور پر مخفی رکھنے کی تاکید کی گئی۔

﴿ يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَحَسَّسُوا ﴾



(حجرات: ۲ع)

ترجمہ: ایمان والو! اکثر گمانوں سے بچو؛ اس لیے کہ بہت سے گمان گناہ ہوتے ہیں۔

عن عقبہ بن عامرؓ قال قال رسول اللہ صلی اللہ علیہ وسلم من رای عورة فسترها کان کمن أحمی مؤودة. (رواہ احمد والترمذی، مشکوٰۃ ص ۴۲۴)

ترجمہ: حضرت عقبہ بن عامرؓ سے روایت ہے کہ رسول اللہ ﷺ نے ارشاد فرمایا کہ جس نے کسی کا کوئی عیب دیکھا پھر اس کو چھپا لیا تو اس نے گویا کسی دُفن شدہ لڑکی کو زندہ کر دیا۔

✽ ایک طرف مردوں کو یہ حکم کہ نامحرم عورتوں پہ نظر نہ پڑے اور اپنی نگاہیں نیچے رکھیں۔

قُلْ لِلْمُؤْمِنِينَ يَعْضُوا مِنْ أَبْصَارِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ. (النور: ۳ع)

ترجمہ: آپ ایمان والوں سے کہہ دیں کہ اپنی نگاہیں نیچی رکھیں اور اپنی شرمگاہوں کی حفاظت کریں یہ ان کے لیے پاکی کا باعث ہے۔

دوسری طرف عورتوں کو یہ ہدایت کہ

قَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى (الاحزاب: ۳۳)

ترجمہ: اپنے گھروں میں رہیں اور پرانی جاہلیت کی طرح بن سنور کر باہر نہ نکلیں۔

✽ بزرگوں کو حکم کہ چھوٹوں کے ساتھ شفقت سے پیش آئیں اور چھوٹوں کو تاکید کہ حدادب

لمحوظ رہے، ارشاد نبوی ہے:

✽ ليس منا من لم يرحم صغيرنا ولم يوقر كبيرنا ✽ (رواہ الترمذی، مشکوٰۃ باب

الشفقة والرحمة على الخلق ص ۴۳۲)

ترجمہ: جو ہمارے چھوٹوں پر رحم نہ کرے اور بڑوں کی عزت نہ کرے وہ ہم میں سے نہیں۔

اس طرح کی بیشمار مثالیں ہیں، جن میں شریعت اسلامیہ نے دو طرفہ اور سہ طرفہ ہدایات دے کر لوگوں کے حقوق، ان کی شناخت اور ترجیحات کا تحفظ کیا ہے؛ تاکہ نظام عالم قائم رہے، معاشرتی اقدار و روایات جاری رہیں اور ہر شخص کی ذاتیات بھی محفوظ رہیں، اسلام کسی بھی ایسے فکر و عمل کی اجازت نہیں دیتا جس سے کسی فرد یا اجتماع کا مفاد متاثر ہوتا ہو،... خاندانی نظام کے مسائل کو سمجھنے کے لیے اسلام کے اس مزاج اور مذاق کو پیش نظر رکھنا از حد ضروری ہے۔

